

УДК 821.512.145

Ә.М. Шәрипов

ГОРУР БАШЫМ ТҮБӘН ИЕЛМӘС...

(шагыйрь Сириннең тормыш һәм иҗат юлы)

В статье освещается жизнь и творчество поэта Сирина (Батыршин Сайрин Ханифович, 1896–1969), внесшего весомый вклад в развитие татарской поэзии. В частности, рассматриваются вопросы тематического диапазона и поэтики его произведений.

Ключевые слова: Сирин, татарская литература, творчество, лирика, тематика, поэтика.

Сирин – Батыршин Сәйрин Хәниф улының (1896–1969) псевдонимы. Үзенә беренче шигырьләреннән үк ул шушы псевдоним белән иҗат иткән һәм әдәбият тарихына да Сирин исеме белән кереп калган.

Бүгенге укучы Сирин ижатын бөтенләй белми диярлек. Чөнки Сирин 1935 елда репрессияләнгән, «халык дошманы» дип игълан ителеп, сөргенгә жиберелә; шуннан соң аның эсәрләрен генә түгел, хәтта исемен дә телгә алу тыела. 1957 елда реабилитацияләнгәч кенә, Татарстан китап нәшриятында аның «Шигырьләр» (1959) китабы басылып чыга.

Сирин Батыршин 1896 елның 14 декабрендә Татарстанның Ютазы районы Кәрәкәшле авылында туа. Башлангыч белемне туган авылында алгач, 1910–1915 елларда атаклы Бәйрәкә мәдрәсәсендә укый. Инкыйлаптан соң, 1918 елда Бөгелмәдәге өчәеллык укутучылар эзерләү курсларына укырга керә. Монда ул жәмәгать эшләрендә актив катнаша. Аның гражданнар сугышы вакыйгаларында катнашуы

турында Мәгъсүм Латыффуллин болай дип яза: «1920 елның январь – март айларында акгвардияче Колчак бандасы калдыклары коткысы белән Чистай, Минзәлә, Бөгелмә өязләрендә кулаклар баш күтәрделәр. Халык теленә „Сәнәкчеләр“ дип кергән бу фетнәчеләр яшь совет республикасы өчен куркыныч тудыралар иде. Партия һәм комсомол өяз комитетлары аларны бастыру өчен ашыгыч чаралар күрергә мәжбүр булды. Комсомол отрядлары төзеп, фетнәчеләрне бастыру өчен Акташ ягына жиберделәр. Шундый ук отряд Коммунистик яшьләр союзы өяз комитеты каршында да төзелә. Бу отряд күбесенчә Бөгелмә татар тәгълим-тәрбия курсларында укучы комсомоллардан тора иде. Комсомолларның Кожух житәкчелегендәге корыч сафларында кулына мылтык тоткан Сирин дә бар.

Алдан киткән комсомол отрядларына ярдәмгә Кожух коммандасы кузгала. Кирәкле корал, патрон алып, атларга төялеләр һәм буранлы төндә кар ерып баралар. Кодаш авылына житкәч,

аларны фетнәчеләр урый. Атыш китә. Кожух утырган ат урам буйлап чапканда, фетнәчеләр чанага ябышып өстерәлеп барган кешене күрәләр һәм: „Балта белән! Чалгы белән! Кулына чап!“ – дип куалар. Бу Сириң була. Кожух аны күтәрәп чанага сала, фетнәчеләр кулына бирми» (*М. Латыйфуллинның бу истәлегә Сириң архивында саклана*).

Шулай итеп, 24 яшьлек Сириң «сәнәкчеләргә» каршы хәрәкәттә дә катнашкан. Шул ук вакытта ул, көче-куәте ташып торган яшь егет, кулына каләм алып, шигырьләр яза башлый: әдәбиятка да ул Бөгелмәдә язган әсәрләре, яшьлек ялкыны, көчле инкыйлаби пафос белән өрелгән шигырьләрен алып керә. Башка шагыйрьләр кебек үк, ул да иң элек Октябрь инкыйлабын шатланып каршы ала, социализм идеяләренең жиңчәгенә, золым-газаплар белән тулы тормышның яхшыруына өметләнә. Бу яктан Сириң Г. Камалга охшаш: Г. Камал инкыйлабны таң ату белән чагыштырган булса («Таң» шигыре, 1918), Сириң исә аны кояш чыгуга тиңли. «Октябрь нурлары» (1920) шигырендә Сириң совет хакимиятен ярлы кешеләрне ашатучы-эчертүче, киендерүче, ана чын хокук бирүче итеп сурәтли. Үзенең шатлыгын ул:

Укытты да, өйрәттә дә,
Атам кебек бу кояш!
Еласам, күз яшем сөрттә,
Анам кебек бу кояш! –

дип тасвирлый. Яңа жәмгыятьтә гаделлек кенә тантана итәр дип ышана.

1919–1920 елларда Сириң гражданнар сугышы темасына багышланган шигырьләрен бер-бер артлы төрле газеталарда бастыра. Мәсәлән, «Кызылармеец хаты» әсәрендә (бу шигырь 1919 елда Самараның «Яңа көч» газетасында «Әнкәмә хат» исеме белән басылган) ул, әнисенә мөрәжәгать итеп, үзенең балачактан алып, бары «тормышның бар миһнәтен, ачлык, хәсрәт, сугыш жәфасын» гына күрәп үскәнлеген һәм шул «богауларны өзеп» яшәр өчен хәзер сугышып йөрүен әйтә. «Октябрь кояшы» («Якты юл» газетасы (Бөгелмә), 1920 ел, 7 ноябрь, № 35), «Сәлам сезгә, кызыл бөркетләр» («Якты юл» газетасы, 1920 ел, 16 ноябрь, № 37), «Булмаса» («Якты юл» газетасы, 1920 ел, 28 ноябрь, № 41) шигырьләрендә шул чорның кайнар сулышы чагыла. «Кызыл гаскәргә» (1922), «Сикерт атың! (Кавалерия маршы)» (1925), «Атлы шлемнар» (1927), «Кызылармеец атлар» (1928) әсәрләре дә киләчәк тормышка тирән ышаныч, революцион пафос белән сугарылган.

1921 елгы коточкыч ачлыкны да үз башыннан кичерергә туры килә Сириңгә. Ачлык башлангач, 1921 елның көзгә Бөгелмә семинариясендәге укулар туктатыла. Бу ачлык турында Сириң истәлек тә (бу турыда кара: «Казан утлары», 2016, № 12. 159–160 битләр), шигырьләр дә яза. Мәсәлән, «Ачлар тавышы» шигырендә ачлыкның үзәк өзгөч картинасын тасвирлай:

Ярлы илгә ярлылар баш; алтын,
көмеш жирдә таш,

Төрле чүп-чар, алабута безнең илдә
булды аш.
Юк әле, түзми күнел, жан тартыша,
сызыла йөрәк,
Бер телем икмәк сорап тетри
бәгырь, өзелә йөрәк
(«Кызыл яшьләр» газетасы,
1921 ел, 3 ноябрь, № 24).

1922 елда халыкның бөтен өмете кырга чәчелгән игеннәрдә була. Бу тема поэзиядә дә чыгылыш таба. Нур Баян («Кырлар симфониясе», «Клеверлы кырлар», «Яңгырлы төн»), Сәйфи Кудаш (Сәйфи Кудаш 1930 елга кадәр татар телендә ижат иткән) «Иген сукканда», «Ленин десятиналәре», «Утауда», «Сабан жырлары») белән беррәттән Сирин дә бу темага «Яз – игенчегә» (1922), «Сарутлык жир» (икенче вариант, 1924) кебек әсәрләрен яза. «Яз – игенчегә» шигырендә ул авыл кешесен тизрәк кырга эшкә чыгарга чакыра: «Ашык тиздән – үлем биргән бу ачлык китсен бездән», – ди. «Сарутлык жир» шигыренең икенче вариантында ул жир эшкәртүне фәнни нигезгә куюны, марксизмны да файдалану кирәклеген алга сөрә.

Башлангыч ижатында ук Сирин, Тукайдан үрнәк алып, Шәрыкның классик шигырь жанрларын үзләштерә һәм шул жанр-формалар белән (газәл, касыйдә, мәснәви) ижат итә башлый (мәсәлән, «Октябрь кояшы» (1920 ел, 7 ноябрь) шигыре үк мәснәви формасында язылган, әмма «Якты юл» газетасында ул дүртюллыклар белән бирелгән). Сириннең 1920–1930 еллардагы әсәрләре белән Тукай әсәрләре арасында типологик параллельләр үткәрергә мөмкин.

Шунысы кызык: хәтта Тукайның «Эштән чыгарылган татар кызына» (1909) белән Сириннең «Авыл кызына» (1920) («Кызыл Шәрык» газетасы (Томск), 1920 ел, 6 август, № 40) әсәре арасында да охшашлыклар бар: ике әсәр дә яшь татар кызының елавына багышланган; икесендә дә «мәэюс», «залим», «күнел» кебек сүzlәр кулланыла. Әмма Тукайда «залим» булып татар бае саналса, Сириндә «залим» дип иске тормыш күз алдында тотыла. Тукайда татар кызының чарасызлыгы сурәтләнә, ә Сирин исә гражданнар сугышына киткән егетен сагынып күз яшьләрен түгүче кызны: «Күп тә үтмәс, менә кайтып житәр / Жан сөеклең көләч йөз белән», «Менә, киләчегең нинди матур / Рәхәтләнәп гомер итәрсен», – дип юата.

Тукайның «Даһигә» (1913) әсәре белән Сириннең «Диңгезгә» (1920) («Якты юл» газетасы, 1920 ел, 25 ноябрь, № 40) шигыре арасында да шактый гына уртаклыклар (охшаш рифмалар, мотивлар) бар: алар икесе дә мәснәви формасында язылган. Тукай үз әсәрендә милли-азатлык хәрәкәте турында уйлана һәм газиз халкын колониаль изүдән коткару, аны ижтимагый-мәдәни яңарышка алып чыгу юлларын эзләгән Даһи образын ижат итә. Сириннең «Диңгезгә» әсәре үзәгенә авторның үзенә буйсынмас, көчле, ашкын, бунтарь образы калкып чыга. Диңгезгә эндәшеп, шагыйрь болай ди:

Ниндәй дулкыннарга атсаң да,
барыбер батмамын!
Һәм үлеп, суың төбәндә дә череп
ятмамын!

Миндә көч, гайрәт вә дәрт бар,
 күкрәгемдә ут яна,
 Мин күрәмен алда – анда
 ялтыраган ут энә!
 Ул шулай күзгә күренә, ут түгел,
 юк, нур бит ул!
 Пакь вә саф, ап-ак күңелле бер
 фәрештә, нур бит ул!
 Тарта яшь, дәртле күңелне үз янына
 алга ул,
 Киң колачлап мин йөзәм шунда,
 минемчөн Алла ул!

Тукайның «Булмаса» газәле (1908) белән Сиринаң «Булмаса» шигыре (1920) икесе дә 15–15 үлчәме белән ижат ителгән (Сиринаң «Булмаса»сы касыйдә белән мәснәви формаларын файдаланып язылган). Әмма Тукай биредә шагыйрь күңелен дәртләндереп торучы былбылга (гүзәл зат, гүзәллек шаһына) мәдхия жырласа, Сирин үзен коммунист дип санаган кешенең ярлы халык мәнфәгатен кайгыртып хезмәт итәргә тиешлеген күтәрә: «Булмаса күңелдә халыкка мэхәббәт хисләре / Булма коммунист, якын килмә бүтән уйлар белән», – дип белдерә.

Тукайның үлеменә ун ел тулу уңае белән Сирин «Безнең яшьләр» дигән шигырен ижат итә. Бу эсәрне ул, Тукай кебек үк, касыйдә жанрында язган. Монда да Тукай белән Сирин шигырьләренең идея юнәлеше төрлечә: Тукай шигыре 1905 елгы инкыйлаптан соңгы кара реакция елларында язылган һәм Тукайның төшенкелек, киләчәккә өметсезлек мотивлары белән сугарылган булса, Сирин шигыре инде, кирсенчә, революцион романтика, авторның яңа тормышка ныклы ышанычы

белән өрәтелгән (бу турыда кара: [Шәрипов, 2016, б. 57–62]).

1923 елның көзендә Сирин Казанда Татар рабфагына укырга керә. Ижади яшьләр белән таныша (Афзал Шамовның кызы Әлфия Шамова хәбәр иткәнчә, Сирин рабфакта Муса Жәлил белән бергә, бер төркемдә укыган), әдәби ижатка житдирәк карый башлый. Биредә уку чорында (1923–1925) Сиринаң ижтимагый-сәяси һәм әдәби-эстетик карашлары билгеле бер дәрәжәдә эволюция кичерә.

Шул чор идеологиясе шауқымына бирелеп, Сирин ижатында атеизм темасы да күтәрелә. «Еласыннар... Мин еламыйм!» (1923) шигырендә ул кискен рәвештә үзенең дини ышануларга каршы булуын белдерә: «Яуса да таш алларымда, һич исем китми аңар / «Раббем, Аллам!...» дип еламыйм, «Ярдәмен бир!» дип аңар», – ди. Дин әһелләрен тәнкыйтьләү темасы соңга таба аның «Бер шәехнең идеалистик логикасы» (1925), «Тынычлык кошлары» (1926), «Шөһрәт» (1929) эсәрләрендә чагылыш таба; «Кикрикүк!» (1929) шигырендә багучылык күренеше тәнкыйть утына тотыла.

1926 елда рабфакны тәмамлагач, Сирин бер ел Бөгелмәдә «Сабанчы» газетасында эшләп ала. Әмма аның күңеле Казанга тартыла, һәм ул 1927 елның көзендә тагын Казанга килеп, Көнчыгыш дәүләт педагогия институтына укырга керә. Монда ул үзе теләгән ижади атмосферага элгә: Н. Такташ, Г. Кутуй, Х. Туфан, Ә. Исхак һ.б.лар белән таныша, бөтен барлыгы белән

белем алуға, ижат эшенә бирелә. Студент елларын (1926–1930) Сириннең тормышында да, ижатында да яңа бер этап итеп карарга, аның тормышта да, поэзиядә дә үз-үзен эзләве, эзләнү чоры дип атарга кирәк.

Студент буларак, Сирин бик тырышып укый. Үзенең истәлекләрендә ул: «Мин, утырган тавык кебек, һәр кичне дәресләр өстендә утырам. Атнага бер мәртәбә әдәбият түгәрәге була, анда катнашам. Анда Такташ, Кутуй, Нур Баян, Демьян Фэтхи һәрвакыт булалар иде... Язарга бер дә вакыт булмаса да, ара-тирә мин дә язгалап куя идем», – дип искә ала (кара: «Казан утлары». 2016. № 12. Б. 150).

Билгеле булганча, 1920 елларда Казанда ижади яшьләрнең төрле әдәби күмәк һәм оешмалары барлыкка килә. «Егерменче елларның беренче яртысында әдәби түгәрәкләр активлашып китә... Болар арасында бигрәк тә «Октябрь» күмәгенең роле зур булды... «Октябрь» күмәге татар совет язучыларын бер оешмага туплауда шактый эш башкара... 1924 елда «Октябрь» күмәге членнарының бер өлеше Г. Кутуй һәм Г. Толымбай житәкчелегендә «Сулф» («Сул фронт») исемле яңа күмәк төзиләр һәм «Октябрь»дән аерылып чыгалар» [Татар әдәбияты..., б. 95–96].

Сирин дә «Сулф» күмәгенә керә. Шагыйрь Әхмәт Исхак үзенең истәлегендә [Әхмәт Исхак...] Сирин белән үзенең 1923 елда ук танышканлыгын әйтә. «Торабара дуслашып киттек, – дип яза ул. – Бер-беребезгә шигырьләребезне укыштык. Киңәшләштек,

бәхәсләштек, театр-киноларга бергә йөрдек. Ул вакытларда ижат яшьләре арасында киң таралган яңалык эзләү жилләренә бирелеп, „футуризм“ дигән чирне йоктырып, „Сулф“ („Сул фронт“) дигән төркемгә иярдек».

Бу елларда барлык татар шагыйрьләре, шул исәптән Сирин аралашып яшәгән Н. Такташ, Х. Туфан, Г. Кутуй, К. Нәжми һ.б.лар да поэзиядә үз урыннарын табарга омтылып, төрле экспериментлар үткәрәләр. Мәсәлән, Н. Такташ «Тилеләр», «Янар таулар», Г. Кутуй «Көн – кадак», «Карт пычкычы», К. Нәжминенң «Еллар гына юып бетермәс», «Кабыргасы белән тора» һ.б. әсәрләр ижат ителәр. 1926–1928 елларда Сирин дә шигырьләрененң формасы белән мавыгып ала. «Беренче май» (1926), «Көнлиләр» (1927), «Безнең кайгылар» (1928) шигырьләрендә ул катлаулы образлар, сүзләрененң охшаш яңгырашы белән мавыгып, аларны тезеп төшә һәм әсәрнең эчтәлеген күздән ычкындыра. Аның бу әсәрләре матбугатта шул ук елларда тәнкыйть ителделәр. Ярый әле шагыйрьнең мондый мавыгулары озакка бармый. «Октябрь» һәм «Сулф» күмәкләре озын гомерле булмаган кебек, бер-ике елдан Сирин дә үзенең бу экспериментларынан арына. Ләкин Маяковскийга ияруен ташламый, аның кебек трибун шагыйрь булырга омтылган ижатын дәвам иттерә.

Шулай ижат итеп килгәндә, кинәт көтелмәгән бер хәл була – Сиринне (студент чагы, шагыйрьнең истәлекләрендә елы әйтелмәсә дә, 1927 ел булып

аңлашыла) кулга алалар. Бу вакыйганы ул үзенең истәлекләрендә болай сурәтли: «Кичке ут алынган иде, ишектән дүрт кеше килеп керде. «Батыршин арестован» диделәр дә, мине милиция янына куйдылар. Хужа хатыны, күрше хатыннарыннан комиссия төзеп, өстәлдә булган китапларны, кәгазьләрне жыеп алып бәйләделәр. Әйберемне һәм үземне «Кара карга» дигән машинага утыртып алып киттеләр... Машинадан төшкәч аңладым: мине Черек күл каршындагы Эчке эшләр Халык Комиссариаты (НКВД) төрмәсенә китереп япканнар икән».

Аны ялгыз камерага кертеп ябалар, янына бер шымчы куялар. Камерада икәү генә булгач, әлеге шымчы Сирингә милли мәсьәлә буенча сораулар бирә, аны сыный. 3–4 көннән соң, ул шымчыны алып, Сиринне ялгызын калдыралар. «Кулга алынуга 30 көн тула дигәндә, – дип дәвам итә Сирин, – начальник мине чакырып алып: „Казаннан башка беркая барырга да рөхсәт ителми“, – дип, шул кәгазьгә миннән кул куйдырды һәм теге китап-кәгазьләрне биреп, кайтырга кушты. „Без чакырсаң, килерсең“, – диде» («Казан утлары». 2016. № 12. Б. 151).

Шуннан соң Сириннең күнеленә курку кереп оялмый. Аны һәр минут «Мине тагын кайчан чакырырлар икән? Исән калырымнымы икән?» дигән сорау борчып тора башлый. Әмма Сирин эле бу шартларда да ихлас күңелдән партия яклы булып кала. Бунтарь йөрәгендә кайнаган хис-тойгыларны тезгенләп,

совет идеологиясе таләпләренә җавап бирә торган әсәрләр ижат итә. Ул ижади эзләнә, милли чикләнгәнлек кысаларында гына калырга теләми, рус һәм дөнья поэзиясен өйрәнә. Аның ижатының тематикасы киңәя, каләмә чарлана, шагыйрьнең үз-үзенә ышанычы арта. Аның Маяковскийга иярәп язган «Идәнгә төкермәгез!» (1928), «Кытай жыры (Кытай шагыйре Ши-Кингтан)» (1928), «Гейне фикере» (1929) кебек әсәрләре Сириннең үз өстендә житди эшлэгәнлеген күрсәтеп тора.

1928 елда Сиринне яңа гына оешкан Татар пролетар язучылар ассоциясенә (ТАПП) эгъза итеп алалар. Нәкъ менә студент еллары һәм шуннан соңгы биш-алты ел (1928–1935) – Сириннең иң актив ижат иткән, көчле трибун шагыйрь булып танылган чоры.

Аның бу чордагы эзләнүләре башлыча поэзиядә үз язу стилиен, үз шигъри формасын эзләүдә, эчтәлек белән форманың берлегенә ирешергә тырышуда күренә. Ул Маяковский үрнәгенчә ижатын дәвам итә. Әсәрләрнең сәнгатьлелегенә ирешүдә ул һәр сүзне аерып алып, аның тирән мәгънәсен ачу, аларны бер-бер артлы юлдан-юлга тезеп бару алымын куллана. Бу исә шагыйрьнең эчке ритмын нечкә төемләп, ачык яңгырашлы рифмалар сайлап язуну таләп итә. Ижатының башыннан ук Сирин шушы юнәлештә тәҗрибәләр ясып башлый: «Салкын энәләр» (1922), «Тегүче кыз» (1925) әсәрләре шушы алым белән язылган. «Тегүче кыз»да, мәсәлән, машинада киём теккән вакытта чык-

кан тавышларны бирергә омтыла: «Сөеклем бул, машинам, тек. Әйдә тек, тек! / Таралган вак кисәкләрне бергә беркет! / Тигезләрмен, килмәгән үтүкләрмен / Кулымда бар кыздырылган кайнар үтүк», – ди.

1927 елда шушы алым белән Сирин иң атаклы эсәрләренең берсен – «Язгы тамчылар» шигырен яза. Бу эсәрдә ул, бер яктан, охшаш яңгырашлы сүзләрен сайлап, тамчылар тавышын чагылдырырга омтылса, икенче яктан, эсәрнең эчтәлегенә дә тирән мәгънә сала:

Там,
Там,
Тамчы, там,
Тамуыңны яратам.
Тамчы-тамчы
Жырларыңны
Ак кәгазьгә таратам.

Ул язгы тамчыларның поэтик матурлыгын жырлап кына калмый, ә бу күренешне жәмгыять тормышы белән дә бәйли, шуның белән эсәрнең ижтимагый ролен көчәйтүгә ирешә. «Там, там, тамчы там!» сүзләрен ул рефрен итеп куллана һәм алар һәр кулланган саен эсәрнең ижтимагый мәгънәсен көчәйтә, тирәнәйтә баралар, идеясен ачарга ярдәм итәләр.

Там,
Там,
Тамчы, там,
Бергә тамыйк ичмасам!
Мин дә тамчыланып тамыйм,
Көрәшләрдә аксын кан!

Басылып чыгу белән (1927) бу эсәр бик тиз халык арасына таралган һәм халык, аны яратып, аңа көй дә язган. Шулай көй безнең

көннәргә кадәр килеп житкән – ул көй әле бүген дә балалар бакчаларында музыка дәресләрендә һәм нәниләрне биеткәндә уйнала.

Әлеге язучы алымын Сирин күпчелек шигырьләрендә куллана. Шушы ук алым белән ул үзенең икенче бер күренекле, программ эсәрен – «Йөрәк каны белән» шигырен (кайбер кулъязмаларда бу шигырь «Минем трагедиям» исеме белән йөри) (1929) ижәт итә. Бу – фәлсәфи эсәр. Монда Сирин – шагыйрь-новатор: совет чоры татар шагыйрьләреннән беренче буларак, ул жәмгыять һәм шагыйрь, шагыйрьнең жәмгыятьтәге урыны, роле, яна жәмгыятьтә шагыйрьлек миссиясе проблемаларын күтәрәп чыга. Үзенең поэтик ижатын Сирин болай сурәтли:

Бу – минем
уйларым,
бу – ритм.
Бу – минем
йөрәгем тибүе.
Бу – минем
канымның
тәнәмнән
Жыр булып
кәгазьгә
күчүе.

Төзелеп кенә килә торган яңа жәмгыятьтә (ә Сирин бөтен күңеле белән киләчәктә якты, гадел, жәбер-золымсыз жәмгыять төзибез дип ышана) шагыйрьнең миссиясен ачыграк күзаллау өчен, ул үз-үзенә шундый сорау да бирә: «Ни өчен, ни өчен мин болай / Ак кәгазь өстендә кан коям? / Каләмнән тамдырып канымны / Үземне вакытсыз ник суям?» Шушы сорауга ялгап, ул шагыйрьнең тормыштагы

вазифасының авторның шәхси мәнфәгәте, эгоистлыгы, дан-шөһрәткә омтылуы белән бәйлә түгеллеген әйтә: «*Шөһрәт кирәкме? – Кирәкми! / Мин үлгәч, шөһрәт нәрсәгә?*» – ди. Үзенә алда куйган сорагына Сирин үзе үк «*Киләчәк тормышны күрәсе һәм шунда яшисе килә*», – дип җавап бирә. Ә киләчәк тормышны автор матур итеп күзалый: «*Киләчәк елларның тормышы / Уемда бик матур корылган. / Шул елларның нигез ташына / Безнең еллар өеп куелган*». Эмма ул матур киләчәкне кул кушырып утырып кына, яки елмаеп, эшләргә эшләмәс йөрәп кенә якынайтып булмый. Шагыйрь кәеф-сафа корып, бизәнәп, үз-үзенә сокланып кына, эшсез утыруга каршы чыга: «*Ни булыр иде соң / Мин, Сирин, / Гөлсирин булып, гел бизәнәм? / Яз саен яшәреп, / Таң саен зәп-зәңгәр чәчкәдә утырсам?*» – ди ул. Һәм автор якты киләчәкне тизрәк житкерү өчен үзенә шигърияте, ялкынлы сүзе белән көрәшчәген, хәтта шушы юлда үзен корбан итәргә дә эзер торугын белдерә:

Юк,
 каным жәл түгел,
 коелсын чәчкәм дә,
 Каләмнән тамдырып
 канымны,
 кәгазгә чәчәм дә,
 Жыр итеп
 тезәм мин.
 Беләм мин:
 корбансыз
 жиңү юк,
 Авырлык күрмичә,
 рәхәтләр күрү юк.

Күренә ки, Сирин шагыйрьнең тормыштагы миссиясен поэ-

тик югарылыкка күтәреп тасвирлый: үзен шагыйрь дип исәпләгән иҗат кешесенә бары тик янып, үз халкының кайгы-шатлыкларын үз йөрәгә аша үткәреп кенә, «йөрәк каны белән» генә язарга тиешлеген белдерә. Шуннысы кызык: шагыйрьлек миссиясен аңлауда да Сириннең карашы Тукай карашы белән аваздаш. Тукай да бит шагыйрьнең вазифасын бик югары бәяләде: аны авторның үзенә шәхси мәнфәгәте турында кайгыртуында түгел, ә халыкка хезмәт итүендә күрде. «Әйдә халыкка хезмәткә, хезмәт эчендә йөзмәккә; Бу юлда һәртөрле хурлыкка, зорлыкларга түзмәккә!» дигән чакыру ташлады. Үз чорының вазгыятеннән чыгып, ул шагыйрьнең иҗтимагый-сәяси ролен «йоклаган» татар халкын уятуда, тергезү-терелтүдә күрде. Ә Тукай, үз чиратында, бу мәсьәләдә рус әдәбияты классиклары А.С. Пушкин белән М.Ю. Лермонтовка таянды, алардан үрнәк алды: «Пушкин илә Лермонтовтан үрнәк алам / Әкрән-әкрән югарыга үрләп барам» (Г. Тукай. Бер татар шагыйренең сүзләре). Монда шундый типологик параллельлек тә үткәреп була: 1826 елда Пушкин, 1841 елда Лермонтов «Пәйгамбәр» («Пророк») дигән әсәр язалар һәм шагыйрьнең жәмгыятьтәге миссиясен пәйгамбәрлек миссиясә дәрәжәсенә күтәреп тасвирлыйлар. Тукай да «Пәйгамбәр (Лермонтовтан үзгәртелгән)» (1909) шигырендә шагыйрьнең миссиясен пәйгамбәр миссиясә югарылыгында күрә һәм Сирин әсәрендәге фикергә охшаш фикер әйтә: шагыйрь үз

мәңфәгәте өчен түгел, ә халкы өчен армый-талмый хезмәт итәргә тиеш: «Керештем мин мэхәб-бәткә, карендәшлеккә өндәргә / Ашамый-эчми көндөз, кич белән баш куймый мөндәргә»; шагыйрь рухи ут белән янарга тиеш: «Янып рухани ут берлә, ашыккан хәлдә юл тотсам», – ди [Аmineва, с. 24–49]. Тукайның бу фикерләре үзенә остазлары – Пушкин һәм Лермонтов фикерләре белән аваздаш [Пехтелев, с. 106]. Шулай итеп, Сириннең фикерләре Тукай фикере белән дә, Пушкин һәм Лермонтов фикерләре белән дә аваздаш булып чыга: «Пушкин – Лермонтов – Тукай – Сирин» дигән чылбыр барлыкка килә һәм Сирин бу чылбырда ахыргы бер буын ролен үти. Гомумән, «Йөрәк каны белән» эсәре 1920–1930 еллардагына түгел, ә бөтен XX гасыр татар поэзиясендә гражданлык лирикасының иң матур үрнәкләренең берсе булып санала.

Ритмик һәм аһәңлелек жәһәттеннән нәфис эшләнгән «Киләләр» (1930) шигыре дә оптимистик рухта язылган. Монда автор тормышта үзенә нинди теләк-омтылышлары булса, шуларның барысын да «килә» дип санап чыга да, киләчәкнең чыннан да матур буласына ышанып, «*киләсе көннәрнең көлгәннән күрәсе килә*» дигән теләк белдерә. Игътибар итик: бу шигырьләр шулкадәр ихлас күңелдән язылганнар ки, алардан, әйтерсең, укучыларга бары уңай энергия генә бөркелә.

Шулай итеп, 1930 еллар татар поэзиясендә башка беркемнекенә дә охшамаган «Сирин

стиле» дигән күренеш барлыкка килә. Бу Такташ стиле дә, Хәсән Туфан стиле дә түгел. «Сирин стиле», бер яктан, хыялның көчле булуы, тирән эмоция, лиризм һәм революцион романтика белән сугарылган булса, икенче яктан, яңгыравыклы ритмы, халыкның гади, йөгерек, матур, музыкаль телен файдалануы белән үзенчәлекле. Сирин музыкаль яңгырашлы сүзләр белән төрле күренеш, халәт-хәрәкәтләрне күз алдына китереп бастыра. Шулай итеп, шигырьгә музыкальлек килеп керә, аңарда төрле тавышлар яңгыраган төсле, тәэсирле итеп бирелә, шул ук вакытта автор шигырьнең эчтәлегенә дә тирән мәгънә сала белә: һәр эсәренә киң ижтимагый яңгырашы турында да кайгырта. Поэтик идея белән публицистик фикерләүнең синтезына ирешергә омыла.

Татар шагыйрьләреннән аеруча Такташны якин күрә Сирин. Алар икесе дә бунтарь жанлы. Бер-берсе белән якин дус булганнар, ярыша-ярыша ижат иткәннәр. Ул елларда Казанның иң зур залларында уздырыла торган әдәби кичәләрдә икесе дә яңгыратып шигырь укыганнар, яшьләренә, студент кызларның иң яраткан шагыйрьләренә әверелгәннәр. Рифгать Батыршин (Рифгать Батыршин – Сириннең энесе Мәхәсимнең улы) үзенә истәлекләрендә Казан авыл хужалыгы институтында немец теле укытучысы, өлкән яшьтәге Алмаева Фатыйманың Сирин турында әйткән сүzlәрен китерә: «Без, студент кызлар, Сирин, Такташ, Кутуй нинди клубларда чыгыш ясылар, шунда чаба

торган идек. Шигырьне бигрәк шәп сөйләләр иде», – дигән ул. Ә Ямаш Игәнәй исә Сириң турында: «Заманында сәхнәләрдә Һади Такташ белән ялкынлы шигырьләрен укып йөргән шагыйрь бит ул. Татар шигъриятендә яңалык ачучы», – дип яза һәм Сириңнең үз сүзләрен китерә: «Сәхнәнең бер ягыннан Такташ, икенче ягыннан мин килеп чыга идем. Укып жибәрәбез шигырьне, зал ни эшләргә белми, сихерләнә, илаһи шаукымга тоташ уралып, тылсымлы-серле халәтнең иң югары ноктасында бөтерелә», – дип сөйләгән иде ул бер очрашу вакытында» [Игәтәй Ямашев, б. 96].

Әйтергә кирәк, мондый дуслык аларның ижатларында да чагылыш таба. Такташ белән Сириң әсәрләре арасында байтак кына охшашлык-аваздашлык бар. Бер үк темага яки бер үк мотивка алар икесе ике төрле әсәрләр язганнар (язучы Р. Мостафин Сириңне Такташның көндәше дип атый: «Мәдәни жомга», 1996. 3 май). Менә аларның кайберләре: Октябрьнең ун еллыгына Такташ үзенең «Үпкәлим», ә Сириң «Урам уртасында» шигырен багышлый; кызыл кавалеристларга багышлап Такташ «Атлы сугышчыга», ә Сириң «Атлы шлемнар» әсәрен яза. Кызларның кыска күлмәк киеп йөрүләренә Такташ «Жырым сиңа булсын» (1927), ә Сириң «Бала итәкле озын күлмәкләр» (1933) шигырен, кар яву күренешеннән этәрелеп китеп Такташ «Ак чәчәкләр» (1929), ә Сириң «Кышкы чәчәкләр» (1933), халыкара күлмәдә тыныч тормыш

турында Такташ «Лорд Чемберленга СССР крестьяны Һади Такташтан жавап нотасы» шигырен (1927), ә Сириң «Халыкара сугышка каршы Конгресста Сириңнең сөйләгән беренче рече» поэмасын (1933) ижат итәләр.

1929 елда педагогия институтын тәмамлагач, Сириң бер ел Казанның М.Вахитов исемендәге мәктәбендә татар теле һәм әдәбияты укыта; бер үк вакытта, Татар пролетар язучылар ассоциясе тарафыннан билгеләнеп, Казан тегү фабрикасында яшь каләм тибрәтүчеләрнең әдәби түгәрәгенә житәкчелек итә. 1930 елда аны Татиздатның авыл хужалыгы бүлегенә редактор итеп эшкә чакыралар. Анда ул 1935 елның августына, ягъни кулга алынганга кадәр эшли.

1930–1935 елларда Сириң ижаты киң колач ала, үзенең иң югары ноктасына житә. Ул татар халкының иң үзенчәлекле, иң популяр шагыйрьләренең берсенә әверелә. Бу елларда ул заманының актуаль мәсьәләләрен күтәргән иң камил, иң атаклы әсәрләрен ижат итә. Мәсәлән, зур күләмле «Булмый! Булмый!» шигыре (1930) шул чорның көнүзәк мәсьәләсе – авыл хужалыгын коллективлаштыру темасына багышланган. Күмәк тормышның никадәр өстен, никадәр файдалы икәнлегенә турындагы фикерне шагыйрь әле күмәк хужалыкка кермәгән кеше аңына барып житә алырлык гади сүз-алымнар белән бирә. Бу – авторның гади крестьян белән шигъри телдә сөйләшүе булып чыккан. «Ашлыгыңны жылгәрәмсең, жылгәр, жылгәр» сүзләрен Сириң реф-

рен итеп куллана һәм алар һәр кулланган саен эсәрнең ижтимагый мәгънәсен тирәнәйтә баралар. Эсәрдә ялгыз хужалыкның төп коралы булган сукага күмәк тормыштагы машина каршы куела. Шулай итеп, Сирин күмәк хужалыкны мактый, пропагандалый. Бу эсәр ул елларда бик популяр була, аны күп кенә әдәби кичәләрдә сәхнәдән сөйләләр.

1930 елда Сирин студентлар тормышына багышлап «Микроскоплы күзләр», «Койрыклы студент» эсәрләрен язган. Аның лирикасы да үзенчәлекле. Яшьлек-мәхәббәт темасына «Ай яктысы», «Каш астыннан», «Эзләрең» (Урал Уралов дигән композитор Сириннең «Эзләрең» шигыренә жыр язган (Урал Уралов. Шагыйрь Сирин турында уйлар // Ватаным Татарстан. 1997. 25 февраль). Эмма әлегә ул жырның ноталары табылмады), «Никтер жаным...», «Үзбәк кызы «Дәрдем бар»га», «Ялгыз каен» һәм башка эсәрләр ижәт иткән. Шагыйрь балалар әдәбиятына да зур өлеш кертә. Балалар өчен «Кыш» (1929), «Көз» (1929), «Яз» (1929), «Жәй» (1929), «Кеше» (1930), «Бә-ә-ә дә мә-ә-ә» (1931), «Корыч атлар» (1931), «Тимер юл» (1931), «Трамвайлар ник туктаган?» (1932), «Жиләк бакчасы» (1933) исемле кечкенә-кечкенә китаптарын чыгара, «Күккү» шигырен ижәт итә. 1931 елда «Тамчылар» исемле күләмле генә шигырьләр жыентыгы дөнья күрә (61 бит).

Шагыйрьнең новаторлыгын, үзенә генә хас форма белән ижәт итүен кайбер тәнкыйтчеләр кабул итеп бетермиләр,

аны «формализм»да, футуризмда гаеплиләр; көнләшүчеләр дә табыла. Әдипнең «Тамчылар» жыентыгына язган кереш мәкаләсендә Закир Гали Сиринне пассивлыкта һәм формализмда гаепләп чыга [Сирин, б. I–XI]. «Совет әдәбияты» журналында (1933, № 12) Сириннең «Кышкы чәчәкләр» шигыре басылгач, журналның 1934 ел 1–2 санында аны тәнкыйтьлэгән мәкаләләр дөнья күрә: Гомәр Гали аны «Социалистик жәмгыять чынбарлыгының алдынгы идеяләре белән коралланмау»да гаепли, ә Нур Баян исә «Кышкы чәчәкләр» темасының актуаль түгеллеген әйтә («Совет әдәбияты». 1934. № 1–2. Б. 94–95).

Такташның вафатын (1931) Сирин бик авыр кичерә. Якын дустаны багышланган «Зәңгәр күзле егет юк инде», «Такташ табуты янында» шигырьләрен ул шул ук көнне, 1931 елның 10 декабрендә язган. Сирин аларда, Такташ үзе вафат булса да, аның ижатының үлмәячәген, ерак киләчәккә дә бара чагына чын күңелдән ышанганлыгын белдерә.

Такташ үлеменнән соң Сирингә тормышта бөтенләй ямь калмаган кебек тоела башлый; беркадәр вакытка хәтта аның ижаты да туктап калгандай була: актив кына ижәт итеп килгән Сирин, кайбер мәгълүматлар буенча, 1932 елда нибары дүрт эсәр язган. Аның күңеле дә тыныч булмый: куркытулар, сорау алулар дәвам итә. Истәлекләрендә Сирин Татиздатта эшләгән чыгында үзен берничә тапкыр Эчке эшләр Халык комиссариатына чакырып сорау алулары турында

яза (кара: «Казан утлары», 2016. № 12. Б. 151–153). Аларның барысы да, әлбәттә, шагыйрьнең ижатына көчле йогынты ясый, әсәрләрендә дә чагылыш таба.

Сирин жәмгыятьтәге гаделсезлек, аның тамырлары турында уйлана. Еллар дәвамында совет жәмгыятең патриоты булып та, үзен һаман гаепләүләре, эзәрлекләп торуларының сәбәбен ачыкларга тели. Һәм, әкрәнләп, моның серенә дә төшенә: тышкы яктан кызыл лозунглар белән төрөп-бизәп алынган совет системасының эчендә мәкерлек, алдашу, бер-берсен кыерсыту, байлык-акча өчен көрәш ятканлыгын һәм үзенең шул система эчендә яшәргә мәжбүр булуын аңлап ала. Шагыйрьнең ирек сөюче, хөр, бунтарь жаны мондый икейөзлелек, мәкерлелек белән килешә алмый, аңа каршы нәфрәт белән тула. Жәмгыятьтәге гаделсезлекләргә каршы ул ижаты белән көрәш ача: Сириннең 1932–1935 еллар ижатындагы төп мотивлары, жәмгыятьтәге гаделсезлекләргә, икейөзлелекне тәнкийтләрүгә, ачы сатирага юнәлә.

1932–1935 еллар – Сирин ижатының иң каршылыклы һәм иң катлаулы чоры. Күңеле бәргәләнгән, кемгә ышанырга да белмәгән шагыйрь (ул елларда бер-берсе өстеннән донослар язу таралган күренеш була) нинди генә темалар күтәрми дә, нинди генә темаларга язмый ул елларда! Иң элек, эзоп теленә мөрәжәгать итеп, жәмгыятьтәге тискәре күренешләргә мәсәл жанры аша камчылый: «Кәжә белән сарык» (1931), «Сатучы

һәм сатып алучы» (1932), «Карга белән саескан» (1934), «Ишәк белән куян» (1935) һ.б. әсәрләр. «Сатучы һәм сатып алучы» шигырендә шагыйрь жәмгыятьтә сүз иреге булмауны «утка тотта». «Күңелле – күңелсез» шигырендә (1934) совет жәмгыятеңдәге чынбарлык күренешләрен ничек бар – шулай сурәтли.

Сириннең икенче алымы – шигырьләргә ул үзенә килгән хат яки телеграмма формасында яза башлый. Мәсәлән, «Лермонтовтан хат» шигырен (1933) Лермонтов исемненән яза. Бу алымны «Тукаевтан Сирингә телеграм» («Мәйдан», 2016. № 4. Б. 62), «Тумаган балалардан хат», «Бөтен дөньяга телеграм» әсәрләрендә дә куллана. «Тумаган балалардан хат» әсәрендә балалар, дүләтләргә мөрәжәгать итеп: *«Тик сезнең файдагыз өчен / Кан түгү өчен генә, / Канлы фронтларга барып / Егылып үлү өчен генә / Без ул дөньяга тумыйбыз, / Яшәмиз, тормыйбыз / Әниләрнең карынында, / Нервалардан тыңлыйбыз»*, – дигән дөгъва белдерәләр.

Киләчәкнең нинди булагын белмәү, һәр көн, һәр сәгәттә үзенең алып китүләрен көтеп яшәү шагыйрь күңелендә давил куптара. Аның бунтарь жаны бәргәләнә, күкләргә аша. Тормышта кемнән ярдәм көтәргә, каян ямь табарга белми. «Хис» шигырендә (1933) ул, гажизләнеп, хәтта әжәлгә дә эндәшергә мәжбүр була. Әйтергә кирәк, бу елларда үлем темасы Такташта да күренә. Такташның «Ертык бүрек» (1927) әсәрендә, гәрчә ул оптимистик рухта язылган бул-

са да, «Үләрмен мин, бу ел кыш килгәч» дигән сүзләр, ә «Болай... гади жыр гына» (1928) шигырендә «асылып үлгән берәү» мотивы китерелә.

Тормышта шундый янау-куркытулар булуга да карамас-тан, Сириндә әле һаман да оптимистик рух саклана. «Шәфкать туташы» (1930), «Пушкиннан бер өзек» (1934), «Карлы» (1934) шигырьләрендә ул «киләчәктә бу авыр заманнар узар» дигән өмет белдерә. Бу елларда ижат ителгән әсәрләренң байтагында жәмгыять һәм шәхес, шагыйрь һәм хакимият проблемалары күтәрелә.

Юаныч эзләп, Сириң рус һәм чит илләр поэзиясенә мөрәжәгать итә, алардан үзенң рухи халәтенә аваздаш мотивларны эзли. «Гажәпләнү (Әбел Галә әл-Мәгарридән)» (1933), «Алтын металл (Шекспирдан)» (1933), Есениннан этәрелеп китеп, «Зәңгәр кичтә», «Алсу кофта, зәңгәр күзләр» (1934) кебек әсәрләре языла. «Алтын металл (Шекспирдан)», «Каторжаннар» (1933) шигырьләрендә жәмгыятьтәге күп нәрсәнәң акчага корылуы тәнкыйтьләнә.

1933 елда шагыйрь «Халык-ара сугышка каршы Конгресста Сириңнәң сөйләгән беренче рече» дигән поэма язган. Безгә аның аерым бүлекләре генә килеп житкән. Биредә автор берничә проблема күтәрә. Әсәрнең баш өлешендә ул төрле дәүләтләрдәге тынычлык һәм коралсызлану сәясәте хакындагы үз фикерләрен бәян итә. Аннан соң дәүләт һәм шәхес проблемасын алга чыгара. Монда еш кабатлана торган рефрен итеп:

Кеше өчен дәүләтләр яшиме?
Дәүләт өчен мәллә кешеләр?
Кеше өчен дәүләтләр яшәсә,
Нигә болай безнең бу эшләр? –

дигән сүзләренә ала. Әсәр эчендә автор аны төрле вариантларда куллана. Нәтижә рәвешендә дәүләтләренң эшчәнлегә бары гади кешеләрнең ирекләрен кысуга гына юнәлдерелгән булуы турындагы фикер әйтәлә.

1934 елда Сириң «Ана» поэмасын язган (Поэманың бер варианты астына «1934 ел, 25 ноябрь» дигән дата куелган). Әсәргә «1931 елда кулак итеп авылыннан куылган бер ананың Казан урамында үз малае белән очрашуы» дигән аңлатма бирелгән. Бу – шагыйрьне репрессияләүгә сәбәпче булган әсәрләренң берсе. Поэманың тулы тексты безгә билгеле түгел, бары Эчке эшләр Халык комиссариаты архивында сакланган версиясе генә мәгълүм (поэма тәмамланмыйча калган ахрысы, чөнки текст тулы түгел).

Сталинның «Социализм жиңә барган саен жәмгыятьтә сыйнфый көрәш тә кискенләшә бара» дигән күрсәтмәсенәң гади кешеләр арасындагы мөнәсәбәтләрдә ничек чагылуы, нинди каршылык-фажигаләр китереп чыгаруы тасвирлана бу поэмада. Сәяси карашларыңнан чыгып, хәтта ана белән бала да икесе ике, капма-каршы лагерда торып калалар. Әсәр нигезендә ана белән бала арасындагы сыйнфый-психологик конфликт ята. Унөч бала тәрбияләп үстергән ананы, ике сыер асрауда гаепләп (сыер бозаулагач, ике сыер булган), кулак дип, өен, барлык

мал-мөлкәтен тартып алалар, өеннән куып чыгаралар; ул хәзер шәһәр урамында хәер сорашырга калган. Вакыйга лирик герой – ананың улы исемнән сөйләнә. Ана үз улыннан мәрхәмәтлек сорый. Үзен ничек итеп кулак ясауларын сөйли; аның сүзләрендә шул чордагы курку атмосферасы искиткеч реаль чагылыш таба. Ана, гажизлектән, хәер сорашырга мәжбүр булган. «Этиегез вафат булды, үлеп котылды», ди. Эмма революция идеяләренә нык бирелгән улы үз әнисенә карата коточкыч рәхимсезлек күрсәтә: әнисен сыйнфый дошман санап, ана ярдәм итүдән баш тарта. Әсәрдә шундый мәрхәмәтсезлек күргән ананың тирән кичерешләре тасвирлана. Ананың өзгәләнүләренә нәтижәсе буларак, аның кулындагы күкрәк баласы шул вакыт жан бирә. Шулай итеп, әлеге поэма укучы күз алдына 1930 елларда махсус күпертелгән сыйнфый көрәшне, ул көрәшнең никадәр рәхимсез, кешелексез булганлыгын ачып сала [Шәрипов, б. 157–159]. Татар поэзиясе тарихында әлеге теманы бу кадәр тирәнлек белән күрсәткән башка әсәр юк шикелле.

Р. Мостафин: «„Идеологик тотнаксызлыкта“ гаепләп, Сиринне Язучылар берлегенә дә алмыйлар, „формализм“ да һәм башка „изм“нарда гаеплиләр, – дип күрсәтә. – Ә сәләтсез шагыйрьләренә, „идеология“ ягына карап, бастыралар, бүләклиләр, югары күтәрәләр» [Мостафин, б. 163]. Поэзиядә үз дәрәжәсен белгән, ачы телле Сирин үзен мондый кимсетүгә көчле сати-

ра белән җавап бирә. Казанда оешкан язучылар төркемен ул «Ат кәмите» дип атый. Язучылар берлеге билеты булган каләм ияләрен «Күтәрик бокалларны!» (1934) шигырендә тәнкыйтьли, кешеләрнең авыр тормыштан, гажизлектән эчүгә бирелүләрен тасвирлый. «Паганини» (1935) шигыре дә ачы сатира белән сугарылган: анда «Паганини булмаса да, бездә „поганылар“ бар», дигән фикер үткәрелә.

Булат Солтанбеков Сириннең Сталинга эпиграмма язганлыгын хәбәр итә. Берләштерелгән дәүләт сәяси идарәсе (ОГПУ) архивындагы материалларга таянып, ул бер шымчының түбәндәге хәбәрен китерә: 1935 елның февралендә Сирин һади Атласи фатирында үзенә башка әсәрләре белән беррәттән Сталинга язган эпиграммасын да укыган. Эпиграмма тексты безгә килеп житмәгән, эмма Б. Солтанбеков аның эчтәлеген китерә. Анда «Сандугачым, һәр җырыңда син Сталинны мактап җырла. Шул чакта сине күрәп алырлар һәм сиңа „СССРның атказанган сандугачы“ исеме бирерләр» дигән сүзләр булган [Солтанбеков].

Шагыйрь үзен кайчан да булса кулга алачакларын сизенгән, күңеленнән инде туган иле, иптәшләре белән хушлашып та куйган. 1934 елда ук ул «Хушыгыз, әй, кырларым» дигән шигырь язган. Анда болай диелә:

...Хушыгыз таллар, имәннәр,
Хушыгыз, әй, алмагач!

Кичереgez шагыйрь Сиринне:

Кыш сайрамый сандугач.

(шигырьгә «23. 11. 1934 ел»
дигән дата куелган).

Сиринне 1935 елның 22 августында кулга алалар. Сорау алулар 1936 елның гыйнвар ахырына кадәр дәвам итә. Февраль башында карар чыгарыла: Сиринне биш елга Себергә сөрәләр. Ул анда, хәзерге Кемерово өлкәсендәге лагерьда, сәяси тоткын рәвешендә (ә сәяси тоткыннарга мөнәсәбәт аеруча кырыс була), искиткеч газаплар кичереп, биш еллык срогын үткәрә. Андагы тормыш турында безгә Сириннең машинкада басылган истәлекләре килеп житкән (шагыйрь аларны сөргеннән кайткач, берәрсенә әйтеп яздырган булса кирәк).

1936 елдан алып Сирин ижатында икенче чор башлана. Сөрген елларыннан аның «Мин кайда булдым? – Мин шунда булдым» (шигырьнең бер варианты «„Син кайда булдың?“ диючеләргә» дип атала. ОГПУ архивында саклана торган бу текст ахырына «29/VII–33» дигән дата куелган. Димәк, Сирин аны 1933 елда, үзен вакытлыча изоляторда тоткан чакта ук язган булырга мөмкин), «Мунча ташы» (Беренче вариант), «Стаканнарым», «Яшьлегем яшкә буялып...», «Уйнак яр (үзбәк жыры «Яр-яр»га ияреп)», «Жыр турында» һ.б., барлыгы уннан артык шигыре килеп житкән. Гәрчә аларга «1936 ел» дигән дата куелган булса да, Сирин аларны сөргеннән кайткач, хәтереннән алып теркәп куйган булса кирәк. Аларда шагыйрь үзенә тоткын булуын, туган жиреннән аерылып яшәү ачысын сурәтли.

Ниһаять, 1940 елның көзендә Сирин, сөрген срогын туты-

рып, туган иленә кайта. Ул бик бетеренгән, хәлсезләнгән, ябыккан була. «Бала вакытым» шигырендә (1941) шагыйрь үзенә шул чактагы кыяфәтен сурәтли:

«Мин кешеме, түгелме?» – дип,
Хәзер карыйм көзгедән.

«Бу – мин, чын үзем түгел», – дип,
Куркып китәм үземнән.

1941 елда, берәз хәл алгач, Сирин үз теләге белән Ватан сугышына китә. Смоленск юнәлешендәге сугышларда катнаша. 1942 елның көзендә, авыр контузия алып, Кәрәкәшлегә кайта. 1942–1943 елның кышын авылда үткәрә. Сәламәтләнә төшкәч, колхоз эшенә чыга: атлар карый, кырдан салам ташый, басуда кар тота. Шул чакта ул «Кар тотканда» дигән эсәрен (1942) ижат иткән. Монда ул тыныч тормышка, табигать кочагында эшләп йөрүгә дан жырлый: шундый газаплар күреп кайткан кешегә колхоз эше уен кебек кенә күренә. Әсәрдә тыныч хезмәтнең кешегә шатлык алып килүе тасвирлана.

1943 елның язында Сирин яңадан фронтка китә. Шул ук ел ахырында, авыр яраланып, Ташкент госпиталенә жиберелә. Анда берәз сәламәтләнгәч, эмма хәрби хезмәткә яраксыз рәвештә, туган авылына кайта; берәздән колхозда эшли башлый. Сугыштагы батырлыклары өчен Сирин «1941–1945 еллардагы Бөек Ватан сугышында Германияне жиңгән өчен», «Бөек Ватан сугышы елларындагы фидакарь хезмәт өчен» һәм «Бөек Ватан сугышында жиңүнең 20 еллыгы» медальләре белән бүләкләнә.

1946 елдан Сирин Баулы районы үзәге Акбуа бистәсендә яши башлый. Колхоз аны берьяллык умартачылар курсына жиберә. Курсны тәмамлагач, Кәрәкәшле һәм Ташкичү авылларында умартачы булып эшли. Монда да ул бик тырышып хезмәт куя. Хезмәттәге уңышлары өчен ике тапкыр Баулы район хакимиятенә Мактау кәгазе белән бүләкләнә. Сирин Татарстан АССР Югары Суды Президиумының 1957 елның 13 июнь карары белән реабилитацияләнә.

Тормышында бер-бер артылы тезеләп килгән каршылык-авырлыклар аркасында Сириннең гаилә тормышы озак еллар буена оешып житә алмый. Өстеннән гаебе алып ташлангандан соң гына, 1960 елның 1 сентябрәндә Сирин Акчишмә авылыннан Фәһимәгә өйләнә, үз гаиләсен корып жибергән. Бу вакыйга аның ижатына уңай йогынты ясаган, ижаты жанланып, үсеп киткән.

Сөргеннән соңгы елларда, кайбер белгечләр язганча (Р. Мостафин, мәсәлән, «1935 елдан алып 1970 елга чаклы аның яңа язылган бер генә шигъри юлы да билгеле түгел» дип яза [Мостафин, б. 164]), Сириннең ижаты туктап калмый, ул берәз сүлпәнләнә генә, элеккеге ярып сала торган кискенлегә йомшара төшә. Шуннысы хак: сөргеннән соң ул инде 1930 елларда үзе барлыкка китергән «Сирин стиле»нә өйләнәп кайтмый, ә традицион стильдә ижәт итә. Чөнки жәмгыятьтәге вазгыятьтә инде үзгәргән: революцион күкрәнүләр заманы узган, тормыш салмакланган һәм андый шигърьләргә

дә ихтыяж инде беткән була. Шагыйрь архивыннан күренгәнчә, сөргеннән соң ул барлыгы 90 нан артык шигърь һәм берничә әкият ижәт иткән. 1940–1959 елларда ел саен икешәр-өчәр әсәр язып килгән булса, гаилә корганнан соң – 1960 елда ул 11, ә 1961 елда барлыгы 35 шигърь ижәт иткән. Әмма мондый ижади активлык озакка бармый, шагыйрьнең сәламәтлегенә начарлана: сөргендә алган суык тиюләр, яралар, сугышта алган контузияләр өстенә аңарда туберкулез авыруы башлана. Шулай да ул әле каләмен ташламый. 1962 елда аның авыруы көчәеп китә һәм ул Акбуа (Баулы) туберкулез диспансерына кереп ятарга мәжбүр була. Аның архивында 1961 елдан соңгы бары биш кенә шигъре сакланган.

Сөргеннән кайткач, Сирин үзенең яшьлек дустаны Хәсән Туфан белән дә очрашкан. Мәсәлән, Локман Бадыйкшан истәлегендә 1959 елның 19 декабрәндә Казанда язучыларның Г. Тукай клубында үткән бер кичәдән соң Хәсән Туфан белән Сириннең колаклашып күрешкәнлегенә турында языла [Бадыйкшан]. Шуннан соң ике шагыйрьнең дуслыгы тагын яңарып китә. Алар үзара хатлар алышалар, бер-берләрендә кунакта да булалар. Х. Туфан Сирингә 1958 елда чыккан «Жырлар, шигърьләре» китабын үзенең яшел карасы белән «Сирин! Дөньяда икенче кат яшәгән кабатланмас матур көннәребез истәлегенә булсын бу сиңа. Ихтирам белән, Х. Туфан. 27.XI.61» дип язып бүләк иткән (бу китап Сирин архивында саклана).

Сириннең 1940–1969 елларда язган әсәрләрен аның ижат юлындагы аерым бер этап итеп карасак, ул дәвер шагыйрь ижатында түбәндәге темалар күтәрелүен күрербез.

Сирин сәяси темаларга язуын дәвам итә, жәмгыятьтәге тәртипсезлекне, «кызыллыкны» сатира утына ала. Мәсәл жанрын жанландырып жибәрә. «Карт большевик, милиционер һәм кызыл сыбызгы» (1952) («Мәйдан» журналы, 2007 ел, № 3. Б. 108–109) әсәрендә карт большевик белән милиционер арасындагы сөйләшү китерелә. Берәү, исереп егылгач, милиционер сыбызгысын сызгырта. Карт большевик канәгатьсезлек белдергәч, милиционер сыбызгының гади түгеллеген, ә «социалистик сыбызгы» икәнлеген әйтә. «Шатлыклы үлем» мәсәлен (1953) Сирин Сталин үлеменә багышлаган.

«Матур хатын» әсәрендә (1956) дә шагыйрь «социалистик агач» дигән гыйбарәне сатирик максатта куллана. Халыкка кояш тотылуның сәбәбен аңлатып, Сирин «Дөнья бетми мәңге дә!» шигырен язган. 1961 елның 12 апрелдә Юрий Гагаринның Жир тирәли әйләнеп кайтуына Сирин «Күкләр капкасы ачык!» шигырен багышлаган. Анда автор совет фәне һәм техникасының алга китүе белән горурлана. «Канцлер Аденауэр һәм шагыйрь-доктор» әсәрендә (1961) шагыйрь намусы, аның жәмгыятьтәге роле темасы күтәрелгән.

Сирин балалар әдәбиятының жәүһәрләре булып саналырылык әсәрләр ижат итә: биш

бүлектән торган «Бишек жыры», нәниләр өчен «Чеп-чепләрем, пип-пипләрем», «Безнең өйдә иң кадерле кеше» әсәрләрен яза. Сәнгатьчәлек ягыннан алар исциткәч камил эшләнгән, «жырлап торалар».

Мәктәп, белем алу, балалар тәрбияләү темасына Сирин «Кире малай» (1942), «Күзлек» (1945), «Ана белән бала» (1948), «Нәни оратор» (1951), «Мин кунак дип тормаган» (1951), «Мәктәп» (1958), «Алтын күзлек» (1958), «Биек баскыч, көмеш ачкыч» (1958) һ.б. әсәрләрен багышлаган.

Умартачы булып эшли башлагач, Сириннең сизгер күңел табиғатынең башкалар игътибар итмәгән нечкәлекләрен дә күрә, тоя, үз күңеле аша үткәрә башлый. Бал корты белән чәчәкләр арасындагы гармонияне, аларның бер-берсенә тартылуларын поэтик югарылыкка күтәрә, ул «Зур кунак» шигырен яза (1961). «Кортлар шәһәре» (1960), «Бал бабай» (1961) шигырьләрен дә Сирин шундый ук нечкәлек һәм тирән мэхәббәт белән ижат иткән. Әдип архивында аның үзенә умартачылык эше тәҗрибәсенән чыгып язылган «Эшче кортларның серкә урлап кайтулары турында бер тәҗрибә» дигән мәкаләсе дә сакланган (ул аны берәр матбугатта бастырып чыгарырга дип язган, ахрысы. Әмма бастырырга өлгерә алмаган). «Кошлар – безнең дусларыбыз» (1961), «Күрәсем килә» (1961) шигырьләре исә кошларга карата тирән ярату һәм хөрмәт белән сугарылган.

Шулай итеп, Сирин 1940–1960 елларда да кулыннан каләмен ташламаган, хәле килгәнчә әдәби процесста да катнашып барган. Алда искә алынганча, үзе исән чагында, Татарстан китап нәшриятында 1959 елда, Зыя Мансур редакцияләвендә аның зур булмаган «Шигырьләр» китабы басылып чыккан (бу китапка рецензияне М. Латифуллин язган: «Совет Татарстаны» газетасы. 1960.12 январь. № 9). Шигырьләре сирәк булса да вакытлы матбугатта да басылгалап килгән (кара: «Совет әдәбияты». 1962. № 2. Б. 76–77, «Көнче күрше», «Сугыш кырларынан», «Күрәсе килә» шигырьләре); «Ялкынлы еллар поэзиясе» жьентыгы (төз. С. Мортазин. Казан: Татар. кит. нәшр., 1968. Б. 169. «Ачлар тавышы» шигыре; «Ялкын» журналы, 1980, № 1. Б. 12–13. «Язгы тамчылар» шигыре). «Мәйдан» журналының 2015 елдагы 12 нче саны тулысынча Сирин ижатына багышлап чыгарылды: анда аның күп кенә шигырьләре, прозасы, аның турында истәлекләр, мәкаләләр һәм аның фотолары басылды.

Шагыйрьнең архивында проза эсәрләре дә бар. Мәсәлән, 1927 елда ук ул «Авыл яшьләре» журналында (№ 6) «Диңгез пароходында» дигән зарисовка-репортаж бастырган. Анда «Аврора» крейсерында хезмәт иткән сугышчыларның көндәлек шөгыльләре баян ителә. 1930 елларда Сирин «Казенный печән» хикәясен, «Кич белән» нәсерен һәм «Уполномоченный» дип

язарга ниятлэгән эсәренең планын чәчмә белән язып куйган.

Сөргеннән кайткач, әдип берничә әкият ижат иткән, архивында шулай ук аның үз кулы белән язган «Мәгънәсез тәнкыйтькә җавап» мәкаләсе, әдәби ижат турындагы фикерләре, «Язучылар берлегендә Сириннең чыгышыннан бер өзөмтә» дигән язма да сакланып калган.

Шагыйрь тормышының соңгы еллары рәхимсез туберкулез авыруы белән көрәшеп узган. Иң соңыннан язган «Уты сүнгән вулкан» (1960), «Бер кисәк» (1964) шигырьләрендә Сирин үзенең хәл-әхвален тасвирлый. «Бер кисәк» шигырендә мондый юллар бар:

Теләкләрәм чиксез минем,
 хисапсыз;
Йөрәк тибүләрем санлы, хисаплы.
Исәп-хисап эшләрем күп ничаклы,
Тәндә жаным кунак, белмим,
 ничаклы?

Шагыйрь Сирин озак һәм каты авырудан соң 1969 елның 23 ноябрендә Акбуада вафат була һәм шул бистәдәге татар зиратына жириләнә. Әдипнең тууына 90 ел тулуны билгеләп үткән вакытта аның каберенә Баулы районы хакимияте тарафыннан Сириннең барельефы төшерелгән истәлекле таш куелды. Баулыда, Урыссу бистәсендә һәм Кәрәкәшләдә Сирин Батыршин исемендәге урамнар бар. Үзенең бөтен гомерен гаделлек өчен көрәшкә багышлаган күренекле шагыйрьнең якты истәлеге бүген энә шулай саклана.

Әдәбият

Аmineва В.Р. Габдулла Тукай и русская литература XIX века: типологические параллели. Казань: Татар. кн. изд-во, 2016.

Әхмәт Исхак. Бәләкәй генә бер истәлек // Чаян, 1987. № 3.

Бадыйкиан Л. Шагыйрь белән очрашулар // Ватаным Татарстан. 1997. 14 гыйнвар.

Игәндәй Ямаш. Эз сызып атылган йолдыз...// Аргамак. 1996. № 12. Б. 96.

Мостафин Р. «Кыш сайрамый сандугач...» // Казан утлары. 1996. № 12. Б. 163.

Пехтелев И.Г. Тукай и русская литература. Казань: Таткнигоиздат, 1966.

Сирин. Тамчылар. Казан: Татиздат, 1931. Б. I–XI.

Солтанбеков Б. Серәң ач, Сирин!.. // Мәдәни жомга. 1995. 21 июль.

Татар әдәбияты тарихы: алты томда. 4 т. Казан: Татар. кит. нәшр., 1989. Б. 95–96.

Шәрипов Ә. Сириннең Тукайга шигъри жавабы // Мәйдан. 2016. № 4. Б. 57–62.

Шәрипов Ә. Шагыйрь Сириннең «Ана» поэмасы // Ислам и тюркский мир: проблемы образования, языка, литературы, истории и религии: материалы VIII Международной тюркологической конференции (Россия, Республика Татарстан, г. Елабуга, 22 апреля 2016 г.) / отв. ред. А.З. Нигаматов. Казань: Изд-во Казан. ун-та, 2016. Б. 157–159.

Шәрипов Әнвәр Мәгъдәнур улы,

филология фәннәре докторы,

*Яр Чаллы социаль-педагогик технологияләр
һәм ресурслар институты профессоры*